

अध्याय पंधरावा प्रारंभ



॥ श्री गणेशाय नमः ॥

हें कश्यपात्मज वामना । हे बटुरूपधारी नारायणा ।
तूं बलीच्या घेऊनी दाना । कृतार्थ त्याला केलेंस ॥१॥

राज्य मृत्युलोकीचें । घेतले त्वां जरी साचें ।
तरी दिलें पाताळाचें । राज्य बलीकारणें ॥२॥

आंवळा घेऊन नारळ दिला । तुम्ही त्या पुण्यवंत बलीला ।
आणि त्याच्या भक्तिस्तव झाला । द्वारपाल द्वारीं तुम्हीं ॥३॥

या मन्वंतरानंतर । बलीच आहे होणार ।
देवांचा राजराजेश्वर । देवा तुझ्या वरानें ॥४॥

एका घटकेत अनंता । चहू वेदांच्या संहिता ।
पठण केल्या बुद्धिमत्ता । केवढी तुझी अगाध तरी ! ॥५॥

अवघ्यां तुझ्या अवतारी । हा सोंवळा अवतार श्रीहरी ।
कोणाचाही भूमीवरी । वध तुम्हीं न केलांत ॥६॥

शत्रुमित्रांच्या घरी दिवा । ये अवतारी लाविला बरवा ।
देव आणि दानवा । तूं वंद्य सारखाच ॥७॥

देव तेही आनंदविले । राक्षस तेही रक्षिलें ।
आपलें ईशत्व सांभाळिले । याच अवतारी देवा तूं ॥८॥

तुला माझा नमस्कार । असो वामना वारंवार ।
मस्तकीं ठेवा वरद कर । तुम्ही दासगणूच्या ॥९॥

टिळक बाळ गंगाधर । महाराष्ट्राचा कोहिनूर ।
दूरदृष्टिचा सागर । राजकारणीं प्रवीण जो ॥१०॥

निज स्वातंत्र्यासाठी । ज्याने केल्या अनंत खटपटी ।
ज्याची धडाडी असे मोठी । काय वर्णन तिचें करूं ? ॥११॥

करारी भीष्मासमान । आर्य महीचे पाहून दैन्य ।
सतीचे झाला घेता वाण । भीड न सत्यांत कोणाची ॥१२॥

वाक्चातुर्य जयाचे । बृहस्पतीच्या समान साचें ।
धाबें दणाणें इंग्रजांचे । पाहून ज्याच्या लेखाला ॥१३॥

कृति करून मेळविली । ज्यानें लोकमान्य ही पदवी भली ।
ती न त्यांना कोणी दिली । ऐसा होता बहादूर ॥१४॥

तो एके वेळीं अकोल्याला । शिवजयंतीच्या उत्सवाला ।
लोकाग्रहें येतां झाला । व्याख्यान द्याया कारणें ॥१५॥

झाली तयारी उत्सवाची । त्या अकोल्यामध्ये सार्चीं ।
मोठमोठाल्या विद्वानांची । गेली गडबड उडून ॥१६॥

दामले, कोल्हटकर, खापर्डे । आणखी विद्वान बडेबडे ।
जमते झाले रोकडे । त्या अकोल्या ग्रामासी ॥१७॥

अध्यक्ष त्या उत्सवाचें । नेमिले होते टिळक साचे ।
नांव ऐकता टिळकांचे । वऱ्हाड सारे आनंदलें ॥१८॥

शिवरायांची जयंती । याच्या आधीच या प्रांतीं ।
झाली पाहिजे होती । त्याचें कारण ऐसें पहा ॥१९॥

शिवाजीची जन्मदात्री । जी वीरमाता जिजा सती ।
ती वऱ्हाडीच आपुली होती । सिंधखेडी जन्म जिचा ॥२०॥

त्या वीरगाजी शिवाजीला । जिनें पोटी जन्म दिला ।
वन्हाड-महाराष्ट्र एक झाला । या सतीच्या कर्तृत्वे ॥२१॥

माता होती वन्हाडी । पिता महाराष्ट्री शहाजी गडी ।
अवध्या दंपत्यांत ही जोडी । खचित होती अनुपम ॥२२॥

आधीच उत्सव शिवाजीचा । जो कलिजा महाराष्ट्राचा ।
आणखी वरी अध्यक्ष त्याचा । टिळक बाळ गंगाधर ॥२३॥

आधीं एक महिना तयारी । उत्सवाची चालली खरी ।
ज्याच्या त्याच्या अंतरीं । आनंद होत चालला ॥२४॥

अध्यक्ष उपाध्यक्ष निवडीले । स्वयंसेवक तयार झालें ।
तईं कडकांचें म्हणणें पडलें । ऐशा रीति विबुध हो ॥२५॥

या शिवजयंती उत्सवाला । आणा शेगांवचे महाराजाला ।
श्रीस्वामीसमर्थ गजाननाला । म्हणजे दुधात साखर पडेल कीं ॥२६॥

शिवाजीच्या राष्ट्रोद्धारा । आशीर्वाद होता खरा ।
समर्थाचा साजिरा । म्हणून तडीस गेला तो ॥२७॥

टिळकांचे राजकारण । हेच जिजाई हृदयरत्न ।
त्याला पाहिजे आशीर्वचन । समर्थांचेच विबुध हो ॥२८॥

ते कित्येकां पसंत पडलें । कित्येकांस नाही रुचलें ।
ज्या न रुचलें ते बोललें । उघड उघड येणें रीति ॥२९॥

तो शेगांवाचा अवलिया । कशास आणितां ये ठायां ।
तो कांहीं तरी करूनियां । विक्षोभ करील सभेचा ॥३०॥

फिरेल नागवा सभेत । “गिण गिण गणांत” ऐसे म्हणत ।
मारील वाटे कदाचित । तो लोकमान्याला ॥३१॥

कांहीं लोक बोलले । हें न म्हणणें चांगले ।
गजाननाची पाऊलें । लागलीं पाहिजेत सभेला ॥३२॥

त्याचें जे कां वेडेपण । तें आहे वेडयाकारण ।
जे कोणी विद्वान सज्जन । त्यासी न वदती वेडयापरी ॥३३॥

खरेंखुरे राष्ट्रोद्धारक । जरी टिळक असती एक ।
तरी महाराज निःशंक । सभेसी येतील ये ठायां ॥३४॥

खऱ्याखोटयाची परीक्षा । साधूच हे करिती देखा ।
म्हणून सांगतो भिऊं नका । त्यांना आमंत्रण देण्यास ॥३५॥

ऐसी भवति न भवति झाली । मंडळी शेगांवास आली ।
आमंत्रण ते द्याया भली । सभेचें श्रीगजानना ॥३६॥

येतांच दादा खापडर्यासी । बोलते झाले पुण्यराशी ।
आम्ही येऊ सभेसी । तुमच्या शिवाजी उत्सवाच्या ॥३७॥

वेडयापरी न तेथें करू । जागीच बसून मौन धरू ।
सुधारकांचा कधीं न करूं । मनोभंग मनाचा ॥३८॥

करावयासी राष्ट्रोद्धार । योग्य बाळ गंगाधर ।
याच्या परी न होणार । राष्ट्रप्रेमी पुरुष पुढें ॥३९॥

स्नेही त्या टिळकांचा । अण्णा पटवर्धन नांवाचा ।
शिष्य नरसिंह सरस्वतीचा । आळंदीचा असें जो ॥४०॥

त्या दोघा पुरुषां पाहाण्यांस । आम्ही येऊं अकोल्यास ।
ते ऐकतां खापडर्यास । अती आनंद जाहला ॥४१॥

पाहा पाहा कोल्हटकरा । वन्हाडप्रांताचा ज्ञानहिरा ।
यानें वृत्तांत जाणिला सारा । जो का झाला अकोल्यांत ॥४२॥

यावरून संतांचे । ज्ञान केवढें अगाध साचें ।
खच्या राष्ट्रपुरुषाचें । प्रेम यांना पाहा किती ! ॥४३॥

बोलावयाची आपणास । जरूर पडली कांहीं न खास ।
तेच होऊन आपणांस । येतो म्हणून म्हणाले ॥४४॥

मुहूर्त या उत्सवाला । अती उत्तम लागला ।
चला वंदून समर्थाला । आपण जाऊं अकोल्यास ॥४५॥

खापर्डे, कोल्हटकर । निघून गेले साचार ।
आला आठ दिवसांवर । सभेचा तो दिवस पाहा ॥४६॥

वऱ्हाड सारे आनंदले । ज्यांना त्यांना वाटले ।
कधीं टिळकांची पाऊलें । पाहूं आम्ही अकोल्यांत ॥४७॥

शके अठराशें तिसासी । ती सभा होती वैशाखमासीं ।
वऱ्हाडप्रांती अकोल्यासी । उभारिलेल्या मंडपात ॥४८॥

सण अक्षय्यतृतीयेचा । वऱ्हाडप्रांतीं महत्वाचा ।
परी समुदाय जनांचा । मिळतां झाला प्रचंड ॥४९॥

तोच अखेरीचा दिन । त्या सभेचा होता जाण ।
लोक आले लांबलांबून । लोकमान्यासी पहावया ॥५०॥

शिवाय श्रोते त्या दिवशीं । महाराज येणार सभेसी ।
ऐसी खबर लोकांसी । आधींच होती विबुध हो ॥५१॥

मंडप चिकार भरून गेला । जो तो पाहूं लागलां ।
म्हणती कां हो सभेला । अजूनी न आले महाराज ॥५२॥

परी ते सभा भरण्याआधीं । येऊन बैसलें मंडपामधीं ।
साधु आपल्या वाणीस कधीं । असत्यता न येऊं दे ॥५३॥

सभेमाजी उच्च स्थानीं । बसले होते कैवल्यदानी ।
गादीस लोडा टेकूनी । जीवनमुक्त साधुवर ॥५४॥

सिंहासनाच्या अग्रभागा । टिळकांस दिली होती जागा ।
त्यांच्या सन्निध बसले बघा । अण्णासाहेब पटवर्धन ॥५५॥

श्रीकृष्णाचा नंदन । गणेश ज्याचें नामाभिधान ।
खापडें कुलाचा कुलभूषण । एक्या बाजूस टिळकांच्या ॥५६॥

दामले कोल्हटकर त्या ठायीं । भावे व्यंकटराव देसाई ।
सभेचे पुढारी पाही । चमकत होते ते ठाया ॥५७॥

आणिक व्याख्याते विद्वानेतर । बसले होते सभोवार ।
त्यांचें वर्णन कोठवर । करावें मी एक्या मुखें ॥५८॥

सभेलागी आरंभ झाला । हेतु प्रथम निवेदिला ।
मग व्याख्यानसिंह उठला । टिळक बोलावयातें ॥५९॥

“दिवस आजचा धन्य धन्य । आहे पहा हो सज्जन ।
स्वातंत्र्यासाठीं ज्यानें प्राण । खर्चिले आपुले पूर्वकालीं ॥६०॥

त्या धनुर्धर योद्ध्याची । वीर गाजी शिवाजीची ।
जन्म जयंति आहे साची । म्हणून आपण मिळालो ॥६१॥

त्या रणगाजी शिवाजीला । रामदासें हाती धरिला ।
म्हणून त्याचा बोलबाला । झाला भरतखंडामध्ये ॥६२॥

तेवीच आज येथे झालें । आशीर्वाद द्याया आलें ।
श्रीगजानन साधु भले । आपुलिया सभेस ॥६३॥

म्हणून शिवाजीचें परी । सभा यशस्वी होवो खरी ।
अशाच सभेची जरूरी । आहे सांप्रत राष्ट्राला ॥६४॥

स्वातंत्र्यसूर्य मावळला । दास्यत्वाचा काळोख पडला ।
स्वातंत्र्य नाही जर्गी ज्याला । तो समाज प्रेतवत् ॥६५॥

यासाठीं म्हणून । आहे करणें प्रयत्न ।
ज्या शिक्षणेंकरून । राष्ट्रप्रेम वाढेल हो ॥६६॥

ऐसे शिक्षण पुढिल्यांप्रती । देणें भाग निश्चिती ।
ते शिक्षण हा भूपती । देईल कां हो अर्भकाला ?” ॥६७॥

ऐसे टिळक म्हणाले । महाराज आसनीं उठून बसले ।
गर्जून त्रिवार बोलले । नाहीं नाहीं ऐसें पहा ॥६८॥

आवेशाच्या भरांत । बोलले गंगाधरसुत ।
जें बोलणें किंचित । टोचून होतें राजाला ॥६९॥

त्या भाषणाचा रोख भला । समर्थांनी जाणिला ।
आणि हांसत हांसत शब्द केला । ऐशा रीतिं श्रोते हो ॥७०॥

अरे अशानेंच पडतात । काढण्या दोन्ही दंडाप्रत ।
ऐसें बोलून गणगणांत । भजन करूं लागले ॥७१॥

सभा निर्विघ्न पार पडली । टिळकांची वाहवा झाली ।
खरें झालें त्याच सालीं । समर्थांचे भाकित ॥७२॥

भूपतीनें टिळकाला । एकशे चोवीसाखाली धरिला ।
दोन्या पडल्या दंडाला । आला प्रसंग शिक्षेचा ॥७३॥

राजसत्तेचिया पुढें । कोणाचेंही न चाले घोडें ।
वकील होते बडे बडे । ते झटूं लागले टिळकास्तव ॥७४॥

प्रेमी मंडळी टिळकांची । जी कां होती जिव्हाळ्याची ।
त्यांनी पारमार्थिक उपायांची । केली योजना एक अशी ॥७५॥

दादासाहेब खापर्डे । हेही होते गृहस्थ बडे ।
ते उमरावतीहून मुंबईकडे । जाऊं लागले खटल्यास्तव ॥७६॥

अकोल्याच्या स्टेशनावरी । कोल्हटकरास मधुरोत्तरी ।
बोलते झाले ऐशापरी । ते थोडके सांगतो ॥७७॥

तुम्ही जावें शेगांवासी । समर्था विनंती करा ऐसी ।
सोडवा बाळ टिळकासी । प्रसंग मोठा दुर्धर ॥७८॥

मीच गेलो असतो तेथें । परी मी जातो मुंबईतें ।
तुम्ही जाऊन शेगांवातें । विनंती करा महाराजा ॥७९॥

लगेच बसला गाडीत । कोल्हटकर टिळकभक्त ।
येतां झाला शेगांवांत । स्वामी गजाननाकडे ॥८०॥

तईं महाराज मठातें । निज आसर्नीं निजून होते ।
तीन दिवस जहालें पुरते । परी न उठले यत्किंचित् ॥८१॥

कोल्हटकरही तोवरीं । बसला मठाभीतरीं ।
जो कां असेल बिगारी । तो न ऐसे वागे कदा ॥८२॥

कळकळ टिळकांविषयींची । कोल्हटकरा पूर्ण साची ।
कमाल त्यानें चिकाटीची । केली असे आपुल्या ॥८३॥

जाळावांचून नाही कड । मायेवाचून नाही रड ।
ऐसी आहे एक जाड । म्हण मराठी भाषेमध्ये ॥८४॥

चवथे दिवशीं समर्थ उठलें । कोल्हटकरास बोलते झालें ।
तुम्ही अलोट प्रयत्न केले । परी न फळ येईल त्या ॥८५॥

अरे छत्रपती शिवाजीला । रामदासांचा वशिला ।
होता परी तो कैद झाला । बादशाही अमलांत ॥८६॥

सज्जनांस त्रास झाल्याविना । राज्यक्रांति होईना ।
कंसाचा तो मनीं आणा । इतिहास म्हणजे कळेल ॥८७॥

ही मी देतो भाकर । ती खाऊं घाला लवकर ।
टिळकांप्रती अंतर । यांत कांहीं करूं नका ॥८८॥

या भाकरीच्या बळावरी । तो करील मोठी कामगिरी ।
जातो जरी फार दूरी । परी न त्याला इलाज ॥८९॥

ऐसें ऐकतां उत्तर । साशंक झाले कोल्हटकर ।
समर्थां करून नमस्कार । भाकर करीं घेतली ॥९०॥

ती नेऊन मुंबईला । घातली टिळकास खावयाला ।
वृत्तान्त तोही कथन केला । अथपासून इतिवरी ॥९१॥

तो ऐकून लोकांप्रत । टिळक बोलले हंसत हंसत ।
स्वामींचे ते अगाध सत्य । ज्ञान आहे खचित पहा ॥९२॥

यश तुमच्या प्रयत्नांसी । येणार नाहीं निश्चयेसी ।
आपुली बाजू रक्षण्यासी । सरकार न्याया पाळीन ना ॥९३॥

जेव्हा स्वार्थाचा संबंध नसतो । तेव्हा न्याय आठवतो ।
हा जगाचा सिद्धांत तो । होईल खोटा कोठूनी ? ॥९४॥

माझ्या हातें कामगिरी । मोठी होणार आहे खरी ।
ऐशी समर्थाची वैखरी । बोलली हे गूढ एक ॥९५॥

भूत भविष्य वर्तमान । जाणताती साधुजन ।
आपण मनुष्य सामान्य । पाहूं पुढें काय होतें ॥९६॥

प्रसाद म्हणून भाकरी । ती कुसकरून भक्षिली खरी ।
दंत न मुखाभीतरीं । परी प्रसाद टाकवेना ॥९७॥

झाली शिक्षा टिळकांस । नेले ब्रह्मदेशी मंडाल्यास ।
तेथे जन्मला गीतारहस्य । गीतेवरील ग्रंथ त्यांचा ॥९८॥

हीच मोठी कामगिरी । झाली त्यांच्या हस्ते खरी ।
मान जगद् गुरूपरी । मिळता झाला टिळकांतें ॥९९॥

या गीताशास्त्रावर । टीका झाल्या अपार ।
त्या सांगू तरी कोठवर ! । मति नाही दासातें ॥१००॥

बुध हो प्रत्येक आचार्यानीं । कालमानातें पाहूनीं ।
केली गीतेची मांडणी । जगदोद्धार करावया ॥१॥

कोणी लाविली अद्वैतपर । कोणी लाविली द्वैतपर ।
कोणी लाविली कर्मपर । त्याच एका गीतेला ॥२॥

हीच मोठी कामगिरी । त्यांच्या हस्तें झाली खरी ।
या कामाची न ये सरी । कोणत्याही कृत्यातें ॥३॥

येणेंच बाळ गंगाधर । जगतीं होतील अजरामर ।
कीर्ति त्यांची दूरवर । पसरवील ग्रंथ हा ॥४॥

स्वातंत्र्य जरी मिळविलें असतें । तरी न ऐशी कीर्ति टिकते ।
पहा करून चित्ताते । पूर्णपणें विचार ॥५॥

स्वातंत्र्य हे साचार । येतें जातें वरच्यावर ।
त्यांत फारसें नाही सार । तो व्यवहार लौकिकीं ॥६॥

गीताशास्त्राचें तसें नाहीं । तें मोक्षपदा प्रती देई ।
आणि समाजाची बसवी पाही । विस्कळित घडी हें ॥७॥

यावच्चंद्रदिवाकर । पुरुष बाळ गंगाधर ।
चिरंजीव निरंतर । राहिल कीर्तिरूपानें ॥८॥

असो करवीर कोल्हापुरीचा । द्विज चित्पावन जातीचा ।
श्रीधर गोविंद नांवाचा । काळे उपनांव जयाचें ॥९॥

तो गरिबीच्या स्थितींत । गेला इंग्रजी शाळेत ।
आंग्लविद्या शिकण्याप्रत । मॅट्रिक परीक्षा पास झाला ॥११०॥

पुढें कॉलेजात गेला । परी इन्टर नापास झाला ।
म्हणून फिरत राहिला । वर्तमानपत्रे वाचीत ॥११॥

तो 'केसरी' पत्रांत । वाचलें ओयामा टोगो चरित्र ।
तेणें त्याच्या मनांत । वृत्ति एक उठली अशी ॥१२॥

आपण जावें विलायतेला । यंत्रविद्या ही शिकण्याला ।
उगे भार भूमीला । होण्यामाजीं अर्थ काय ? ॥१३॥

टोगो यामा दोघे जण । प्रथमतः ज्ञान संपादून ।
अभ्युदयाकारण । जपान आणीते जहाले ॥१४॥

तैसें आपण करावें । मायभूमीस उद्धरावें ।
ऐसा विचार त्याच्या जीवे । घेतला परी इलाज ना ॥१५॥

द्रव्याची न लागे संगत । कोणीही ना करी मदत ।
घरची गरीबी अत्यंत । काय करितो बिचारा ॥१६॥

तो आपल्या मित्रासी । आला भेटण्या भंडाच्यासी ।
जो मनरो हायस्कूलासी । होता एक शिक्षक ॥१७॥

त्यासी विचार आपुला । श्रीधरानें कळविला ।
तो त्याला ही पसंत पडला । परी पैशाची वाट काय ? ॥१८॥

मित्रा, एक पैशाविणें । कांहीं नाहीं जर्गीं होणें ।
दारिद्र्याने मनींच करणें । मनोराज्य बापा रे ॥१९॥

चाल जाऊं गांवाला । आपुल्या जन्मभूमीला ।
त्या करवीर कोल्हापुराला । इकडे उन्हाळा विशेष ॥१२०॥

दोघे बसले गाडींत । समर्थांची ऐकून कीर्त ।
उतरते झाले शेगांवात । साधु कसा तो पहावया ॥२१॥

पोस्टमास्तराच्या दारीं । सामान ठेविलें सत्वरी ।
आतुरता मोठी अंतरीं । समर्थांना पाहण्याची ॥२२॥

दोघें आलें मठात । समर्था केले दंडवत ।
बैसते झाले जोडून हात । स्वामींचिया सन्मुख ॥२३॥

मनोदय श्रीधराचा । समर्थांनी जाणिला साचा ।
म्हणाले उगीच परदेशाचा । विचार वेडया करूं नको ॥२४॥

अवघेच कांहीं आहे येथ । अर्थ ना भौतिक शास्त्रांत ।
सेवी अध्यात्मविद्येप्रत । म्हणजे कृतार्थ होशील तूं ॥२५॥

त्यायोगें विचारक्रांति । श्रीधराच्या झाली चितीं ।
कोल्हापूरची एक व्यक्ती । आठवली या समयास त्या ॥२६॥

ते स्वामी कुंभारगल्लीचे । होते कोल्हापुरीचे ।
बोलणे याच परीचें । होतें हमेशा भक्तांसी ॥२७॥

तैसेच हेही गुरुमूर्ती । भक्तांसवे भाषण करिती ।
याचा उलगडा चित्ती । कांहीच माझ्या होईना ॥२८॥

ऐसे श्रीधर आणिता मनीं । महाराज वदले गर्जोनी ।
हिंदुस्थाना सोडूनी । उगाच कोठे जाऊ नको ॥२९॥

अगणित करावें पुण्य । तेंव्हाच होतें यथें जनन ।
या भौतिक शास्त्राहून । योगशास्त्र समर्थ असे ॥३०॥

ते योगशास्त्र येतें ज्याला । तो न मानी या भौतिकाला ।
योगशास्त्राहून भला । अध्यात्मविचार श्रेष्ठ असे ॥३१॥

तो जमल्यास करून पाही । कोठे न आतां जाई येई ।
ऐसे समर्थ बोलतां पाहीं । श्रीधर चितीं आनंदला ॥३२॥

पश्चिमेचा मावळला । तोच पूर्वेकडे आला ।
विचारसूर्य त्याचा भला । श्रीधरा सुखी करण्यास ॥३३॥

एक संतावाचून । विचाराचें परिवर्तन ।
कोणी न करूं शके आन । सत्य एक त्यांनाच कळें ॥३४॥

महाराज म्हणालें या ठायीं । तुझा अभ्युदय होईल पाही ।
कांता वाट पहाते गेहीं । तुझी कोल्हापुराला ॥३५॥

जा आता मित्रासहित । आपुल्या कोल्हापुराप्रत ।
तेच पुढें झालें सत्य । श्रीधर लौकिका चढले हो ॥३६॥

श्रीधर बी.ए., एम्.ए. झाले । प्रिन्सिपॉल त्या नेमिलें ।
शिवपुरी कॉलेजाशीं भले । सिंघाचिया राज्यांत ॥३७॥

संत साक्षात् ईश्वर । चालते बोलते भूमीवर ।
त्यांच्या कृपेचा आधार । जया मिळे तोच मोठा ॥३८॥

पहा काळे श्रीधराला । दर्शनाचा योग आला ।
म्हणून वृत्तीत फरक पडला । खरें तेंच शोधावया ॥३९॥

हें पीक संतांचें । याच देशीं यावयाचें ।
वृक्ष नंदनवनीचे । अन्य ठायीं न येती हो ॥१४०॥

स्वस्ति श्रीदासगणूविरचित । हा गजाननविजय नामें ग्रंथ ।
दावो सर्वदा सत्पथ । परम भाविकांकारणें ॥१४१॥

शुभं भवतु ॥ श्रीहरिहरार्पणमस्तु ॥
॥ इति श्री गजानन विजय ग्रंथस्य पंचदशोऽध्यायः ॥

@@@@@

